

# IL-MALTI

QARI LI TOHROG IL-GHAQDA }  
TAL-KITTIEBA TAL-MALTI }

DIĊEMBRU  
1955

## Fil-Milied u l-Ewwel tas-Sena l-Ġdida

**K**IEN sewwa sew bejn għeluq is-sena u l-bidu ta' sena ġdida meta l-“Għaqda” wara xi erba' snin u xi ftit xhur li kienet twaqqfet u harġet is-sistema grammatikali tal-kitba Maltija, harġet ukoll għall-ewwel darba l-organu tagħha “Il-Malti” li għadu ħaj u jseħħ sal-lum.

Kien żmien ir-riżq u ta' dan ir-riżq, wara tletin sena, aħna u ħbiebna għadna nistgħallu l-frott tal-ħidma tagħna stess, — frott ta' sigra u sigar li żrajna u ħawwilna fil-gnejna tal-Lsien Malti. Il-lum is-sigra kibru u sakemm kibru s-sema kien daqqa ħanin u daqqiet aħrax ukoll għaliex ġie li minn sena għal oħra r-rwiefen ħabtu fuqhom u hedduhom li jaqċtuhom minn qiegħhom, imma l-id għaqlija u mħarrġa tal-ġenniena għarfet tirfidhom u tilqaqgħhom.

Simblu tas-sigra tal-Malti nistgħu għalina bil-jedd kollu nis-tħajluha s-sigra tal-Milied għaliex sewwa sew kien f'dan iż-żmien li aħna żrajnieha tletin sena ilu u minnha nissilna s-sigra sħabha kollha li ħawwilna 'l hawn u 'l hinn u li minnhom imbagħad oħrajn qegħdin jitnisslu u minn xtieli zghar qed isiru sigar kbar u għalliela, — sigar li l-lum qegħdin isebbħu u jagħmlu gieħ lill-Gnejna tal-Lsien Malti.

Il-Milied u l-Ewwel tas-Sena huma żewġ dati li għall-Għaqda jfissru ħafna: huma l-isbah tifikira ta' l-Anniversarju tat-Twelid ta' l-organu tal-“Għaqda” li huwa l-Lehen tagħha.

Il-ferħ tal-Milied li għadu jħabbar is-Sliem lil dawk ta' rieda tajba għandna nħossuh f'qalbna bil-ħlewwa tiegħu kollha, għaliex fil-fehmiet tagħna mill-bidu sal-lum dejjem imxejna b'rieda sħiħa u tajba.

Hekk ukoll inħossu kull xewqa ta' riżq timla lil qalbna fl-Ewwel Jum tas-Sena bit-tama li għalli ġej il-“Għaqda” tibqa' tgħix għal bosta u bosta snin fost uliedha u wlied uliedha ferħana

*bis-snin li għaddew minn fuqha.*

Ahna nafu li xi shaba sewda tghaddi dejjem minn fuq rasna b'tehdida ta' rwiefen u dghaben li għiebu l-mewt kemm-il darba lil Xirkiet oħra li l-ħsieb tagħhom kien sabiħ daqs tagħna u daqs tagħna mirqum b'sentimenti patrijottiċi u kulturali; iżda ahna nittamaw fiż-żminijiet soċjali-demokratiċi li ahna fihom fejn l-individualità nazzjonali ta' ruħna għandha tibqa' tirbaħ fuq kull reħta ta' ibridiżmu li jista' jdenne l-isem u l-għieh ta' Malta u lsienu fl-Istorja tagħna.

Il-lum bosta mill-imseħbin ta' l-"Għaqda" għandhom il-jedd jersqu lejn is-sigra tagħhom stess mixgħula bil-bozoz ħomor u bojod ta' l-ideal Malti tagħhom u jmiddu idejhom biex jaqtgħu l-frott tal-ħidma tagħhom, kif ukoll jersqu lejn il-bieb tas-Sena l-Għdida u jarawh jinfetaħ għalihom bit-Tama ta' Riżq u Sliem għall-Ilsien Malti, kif għall-bidu tas-Sena l-Għdida tletin sena ilu kienu xtaqu lil "Il-Malti" ħafna mill-ħbieb tal-Lsien Malti ta' dak iż-żmien.

*Alumna*